

لیکن پھر کتا بولوں کا نیا اسٹاک مجھے مصروف کر دیتا۔ ایسا وقت بہت کم آیا۔ لیکن جیل میں ایسا ایک دن بھی بہت ہوتا ہے۔ اس زمانے میں میں نے پنڈت نہرو کی ”گلکسس آف دی ورلڈ ہسٹری“ ضرور تین بار پڑھی۔ اس سے مجھے بہت فائدہ ہوا۔

اچانک ایک روز میری قسمت جاگ گئی۔ پاس کے گناہ خانے میں ایک قیدی کو لاکر ڈال دیا گیا۔ یہ شکر تھا اسے رات دن اسی ”سیل“ میں بند رکھتے صرف کھانا دینے کے لیے کھولتے۔ ضروریات کے لیے بھی باہر نہیں جاسکتا تھا وہیں فارغ ہوتا۔ وارڈن کا کہنا تھا کہ ”نیتا جی دو دن میں اس کی نسیں ڈھیلی پڑ جائیں گی۔ گناہ خانہ بہت بُرا ہوتا ہے“

شکر صحت مند نوجوان تھا یہی عمر ہوگی کوئی پچیس چھیس سال کی۔ بڑا بے فکر تھا۔ ایک بات کو دل پر نہ لیتا تھا۔ کبھی کبھی رات کو مہرٹی گانے گاتا۔ جس پر اسے وارڈن کی ڈانٹ پڑتی، کیونکہ اس کی نیند خراب ہوتی تھی۔ اسے ایک ڈکیٹی میں سات سال کی سزا ہوئی تھی میں نے اس سے پوچھا ”تم نے کون سا گناہ کیا جو گناہ خانے میں ڈالے گئے ہو؟“ — کہنے لگا ”آپ نے کون سا گناہ کیا ہے؟“ — میں خاموش ہو گیا، لیکن یہ اُس کا مذاق تھا۔ پھر اس نے اپنی روداد خود سنائی۔ کہنے لگا ”جیلر صاحب بڑی ہیکڑی دکھاتے تھے۔ میں نے پوچھا — جیلر صاحب! تمہاری سروس کتنے دن کی ہے اور تم کو ریٹائر ہونے پر کتنا فنڈ ملے گا؟“

جیلر صاحب بولے ”ابھی تین سال اور رہ گئے ہیں مجھے سروس کرتے ہوئے ۳۲ سال ہو گئے ہیں“

میں نے پوچھا ”صاحب کتنا فنڈ ملے گا؟“

تو وہ اکثر کر بولے ”یوں سمجھو دس بارہ ہزار تو مل ہی جائے گا“

یہ سن کر صاحب میں ہنس دیا۔ جیلر صاحب کو یہ بات بُری لگی میں نے کہا صاحب میں نے ڈکیٹی کی سٹی سات لاکھ روپے کی۔ سات سال بعد جب جیل سے نکلوں گا تو یہ روپیہ میرا ہوگا اور تم ۳۵ سال میں جب جیل سے نکلو گے تو بس دس بارہ ہزار ملے گا۔ پھر بتاؤ تم اچھے رہے یا میں۔ تم بھی سارا دن جیل میں رہتے ہو اور میں بھی یہیں رہتا ہوں۔ فرق یہ ہے کہ تم گھر کا کھانا کھاتے اور میں سرکار کا کھانا کھاتا ہوں۔ ہاں تم اپنے گھر میں ضرور ہوتے ہو — باؤنٹی سی